

ప్రేమించిన భార్య

మళ్ళీ ఇరవై ఏళ్ల తర్వాత మా పూర్వో అడుగుపెట్టాను. అంతా వింతగా వుంది. నా చిన్నతనంలో యువకులుగా ఉన్న వాళ్లంతా ముసలివాళ్లయ్యారు. వాళ్ల పిల్లలు నాకోరి ఆడుకున్నవాళ్లు చదువులకోసం, ఉద్యోగాలకోసం దేశాలు పట్టుకుని పోయారు. సుఖీలా శ్యామలావాళ్లు భర్తలతో కాపరాలు చేసుకుంటూ పిల్లల తల్లులయ్యారు. కొందరు నన్ను గుర్తుపట్టనెలేదు. మరి కొందరిని నేను గుర్తుపట్టలేక పోయాను.

ఒక్కసారిగా రాధత్తయ్య జ్ఞాపకం వచ్చింది. అవును ఆవిణ్ణి తప్పకుండా చూడాలి. నేనంటే ఆవిడకు చాలాయిష్టం! చిన్ననాటి సంఘటనలు ఏవో కళ్లకు కట్టినట్టు కన్పించాయి.

అప్పటికినాకు పదేళ్లు! నే నాడుకుంటూంటే, 'కృష్ణుడూ! ఇట్లారా' అని పిల్చేది. ఆ తియ్యని గొంతుకతో పిలిస్తే వెళ్లక మానడం కష్టమనిపించేది.

'ఏం అత్తయ్యా!' అనేవాణ్ణి. వెంటనే మైసూరు పాక్ ముక్కలో, నాలుగు గ్లాస్కో బిస్కట్లలో ఒక వెండి ప్లేట్లో పెట్టి యిచ్చేది. ఆటకు ఆలస్యమవుతుందని నుంచునే తినబోయేవాణ్ణి.

'నీవు బ్రాహ్మణ పిల్లాడివికాదా? నుంచుని తింటావేం? కూచో' అంది కఠినంగా. చిరునవ్వు పెదవులమీద నాకు రహస్యంగా కనపడేది.

'వెళ్లి ఆడుకోవాలి' అని నసుగుతూ మైసూర్ పాక్ మీద ఆకర్షణ విడకపోవడంవల్ల కూచునేవాణ్ణి.

రాధమ్మగారు నాకు నిజానికి అత్తయ్యకాదు. పరిచయం మాత్రమే. మా యింటికి మూడోయిల్లు వాళ్లది, మొదట మొదట పేరు పెట్టే పిలిచేచాణ్ణి!

‘నా కేం బొడ్డుకోసి పేరు పెట్టలేదు’ అంది, ఒకనాడు ‘రాధమ్మగారూ? అని పిలిస్తే.

‘మరి ఏమని పిలవను?’

‘అత్తయ్యా? అని పిలువు. అయినా పెద్దవాళ్లని ఏదో వరసతో పిలవాలిగాని పేరుతో పిలవకూడదు’ అంది. ఆనాటి నుంచి ఆలాగే పిలవసాగాను.

వూళ్లో తక్కిన కుటుంబస్త్రీలతో పోల్చి కూస్తే ఆవిడ ఎంతో ఆకర్షణీయంగానూ, అందంగానూ ఉండేది. ఇల్లూ, చేసేపనీ, దుస్తులూ ప్రతీవిషయంలోనూ ఎంతో శుభ్రతనూ, శ్రద్ధనూ కనబర్చేది. ఆవిడలోని ఏదో ఒక ప్రత్యేకత, చిన్న తనంలోఉన్న నన్ను ఆకర్షించింది.

ఒక రోజు సాయంత్రం ఫలహారం అయింది.

‘ఇక వెడతాను’ అన్నాను లేచి.

‘ఒకమాట. ఇలారా’ అంది చేతిని పట్టుకొని. నా చెయ్యి ముఖమల్ గుడ్డని తాకినట్టయింది. దగ్గరగా తీసుకుంది. జడ లోని మల్లెపూవులు, తలనూనె వాసనా ముఖాని కద్దుకున్న పొడకు ఇవన్నీ చేరి, నాకు అంత చిన్నతనంలో మత్తు కలిగించాయి.

‘ఏం’ అన్నాను ఆవిడ తేల్లిని ముఖాన్ని అంత దగ్గర్నించీ చూసేను. ఆవిడ ముఖంలో నా ముఖం ప్రతిబింబిస్తుం

దేమో ననిపించింది. పెద్ద కళ్లలో నా బొమ్మ స్పష్టంగా కనపడనాగింది.

‘ఈకళ్లు ఎక్కడ సంపాదించావు? కొరికెయ్యాలని వుంది!’ నాకు భయమేసి, గుండె కొట్టుకోసాగింది. కొరకదు కద! నామీద చూపుతున్న ఆదరం ఇందుకా. భయంలో కళ్ళు మూసుకున్నాను. నెమ్మదిగా కను రెప్పమీద ముద్దు పెట్టుకుంది. గులాబి పువ్వుతో కళ్ల కద్దుకున్నట్టయింది.

‘కళ్లు తెరవవోయ్’ అంది. ఎర్రని పెదిమల్లోంచి పచ్చ కర్పూరం వాసన వచ్చింది. కళ్లు తెరచాను, భయంగా చూస్తూ.

‘నిజంగా కొరికేస్తాననే? అమ్మా ఈ వ్రజాలను కొరకడమే?’ అంది. నాకు ధైర్యం వచ్చింది. ఎర్రని పెదిమలకేసి చూడసాగాను.

‘ఏం? తమలపాకులు వేసుకుంటావ్?’

‘ఊ!’ అని తలూపాను.

“అమ్మ దొంగా! పెళ్లికాని పిల్లలు తమలపాకులు వేసుకోకూడదు.”

“అయితే మీ యిష్టం.”

‘అప్పుడే కోపమా? తమ్మివేసుకో’ నా పెదిమలకు తన పెదిమలుచేర్చి తమ్మి యియ్యబోయింది.

మూతి బిగించుకుని వొడ్దన్నాను.

‘మహారాజు లాంటి మొగాడివి సిగ్గేమిటోయ్’ అని తమలపాకుల చిలకలూ చెక్కపొడుం ఇచ్చింది. అది చేతులో

పడగానే ఉడాయించాను. చేతిలోని పావురం జారిపోయినట్లు కనపడేంతవరకూ చూడసాగింది.

ఒకరోజు మా అమ్మ చూసింది; తమలపాకులు వేసుకుని రావడం.

‘ఎక్కడిది?’ అంది.

‘రాధత్తయ్యగారు ఇచ్చారు’ అన్నాను.

‘నెధవా! వాళ్ళింటికి ఎందుకు వెడుతున్నావ్? ఈసారి అక్కడికి వెడితే మీ నాన్నలో చెప్పి ఏం చేయిస్తానో చూడు’ అని భయపెట్టింది.

మరి కొద్దిరోజుల్లోనే ఆ వూరువిడిచి వెళ్ళిపోయాం. మళ్ళీ ఆవిడ జ్ఞాపకాని కొచ్చింది యిప్పుడే. మా అమ్మ అలా భయపెట్టడానికి ఆవిడ చేసిన దోహం ఏమిటో నాకు తెలీలేదు. ఆ సమస్య ఇప్పటికీ తీరలేదు.

ఒక స్నేహితుణ్ణి అడిగాను ‘రాధమ్మగారు వాళ్ళు కులాసాగా వున్నారా! ఎక్కడ వున్నారు?’ అని.

వాడు సమాధానం చెప్పకుండా నవ్వసాగాడు. నాకు చాలా బాధ కలిగింది. మళ్ళీ రెట్టించి అడిగాను.

అతను ‘ఆమనిషి గొడవెందుకు నీకు?’ అన్నాడు. అదేదో అగౌరవమయిన విషయమైనట్టు.

‘ఊరికేనె, చిన్నప్పుడు ఎరుగుదునుకదా? వాళ్ళక్షేమం తెలుసుకుందామని’ అన్నాను.

‘నీకు తెలీదూ. అదంతా ఒక పెద్దకథలే’ అన్నాడు.

‘ఏం జరిగిందేమిటి?’

ప్రపంచమంతా తెలుసుకొన్న ఆ కథ నాకు తెలిక పోవడానికి ఆశ్చర్యపోతూ ఇలా చెప్పాడు. 'అసలు వాళ్లది చాలా సనాతన కుటుంబం. పెళ్లయిన కొద్దిరోజులవరకు సంసారం నెమ్మదిగా సాగిపోయింది. తర్వాత ఏంజరిగిందో ఎవరికీ తెలీను. ఎదో చెప్పలేని పరివర్తన వచ్చింది ఆ కుటుంబంలో. సుదర్శనం ఆస్థినంతటనీ పడేళ్లలో ఆ రేపేసింది. ఇంట్లో బోలెడు స్నేహితులు పోగడ్డం, పేకాటలూ, నంటమనిషీ, నాకర్లు - ఆ హోదా చెప్పలేం. తర్వాత కొన్నాళ్లకి అతను చనిపోయాడు. అంతే! ఆవిడ జీవితంలో ఒక ఘట్టం గతించింది. ఇప్పుడు ఆయిల్లుతప్ప యింకేమీలేదు, ఒకవాటా అద్దెకిచ్చి ఎట్లాగో పొట్ట పోసుకుంటోంది — నేనూ ఒక మనిషి నే అంటూ ఆశ్చర్యం ఏమిటంటే యిన్నేళ్లు గడిచినా పశ్చాత్తాపంగాని. పరివర్తనగాని ఏమీ లేవు ఆమెలో.'

—అతను ముగించాడు. ఆవిడమీద నాకు చెప్పలేని జాలి కలిగింది. ఆమె చేసిన తప్పేమిటో నాకు తెలియక పోయినా, వాడిమాటల్ని నమ్మలేకపోయాను. ఆవిడచర్యల వెనకాల ఎదో పెద్ద కథ వూడివుంటుంది. అదేదో తెలుసుకోవాలి.

తర్వాత అతనితో సంభాషణ ముగించుకుని, వాళ్ల యింటివైపు వెళ్లాను. వీధితులుపు దగ్గరగా వేసివుంది. తలుపు తీసుకుని లోపలికి వెళ్లాను. ఆవిడ వంటింట్లో ఏదో పని చేసుకుంటోంది.

'రాధ త్తయ్యగారూ?' అని పిల్చాను. మెల్లిగా బయటకువచ్చింది. తెల్లనిచీర కట్టుకునిఉంది. ముఖాన్ని బొట్టు

లేదు. జడకూడా లేదు. పెద్ద జుత్తుని ముడివేసుకుంది. నా కేక విని నా నైపు ముంకుగదిలోకి వచ్చింది. మనిషి కొరిచెంలావ యింది. ముఖంలో యవ్వనపుఛాయ, గంభీరత యింకా పోలేదు. కనురెప్పలు భారంతో నల్లబడి ఉన్నాయి. కను బొమలు తీర్చి దిద్దినట్టు ఇదివరకులానే ఉన్నాయి.

ఒక నిమిషం నన్ను చూసింది.

‘మర్చిపోయారా?’ అన్నాను.

‘నిన్నా? నీ అత్తయ్య నీకింకా జ్ఞాపకంవుందా? అని ఆలోచిస్తున్నాను. కూచో’ పాపం నిలబడ్డావు. ఇప్పుడు నెనేం టిఫిన్లు పెట్టేసితిలోలేను’ అంది. పాతనవ్వు నవ్వుతూ.

పక్కన పేముకుర్చీలో కూర్చున్నాను.

‘ఏమోయ్! నీవారందరూ కులాసాగా ఉన్నారా? నీకు పెళ్లయిందా? పిల్లలెంతమంది? మీ వాళ్లని తీసుకు వచ్చావా?’ ప్రశ్నలవర్షం కురిపించింది.

‘మీరుకూడా కూర్చుంటేగాని, సమాధానం చెప్పను’ అన్నాను.

‘చిన్నప్పటి పెంకితనం ఇంకా పోలేదే’ అంటూ పక్కన చాపవేసుకు కూచుంది. మెడలో రెండుపేటల చంద్ర హారం తప్ప ఇంకేమీలేవు. మనిషి చాలా సాధారణంగావున్నా అందంమాత్రం పోలేదు’

మళ్ళీ ఆవిడే అంది ; ‘ఈ పదేళ్ళ జీవితంలోనూ ఈలా నా యింటికివచ్చి కూచున్నవాళ్ళులేరు. ఎప్పుడో చిన్న తనంలో నీమీదచూపిన అప్యాయాన్ని మర్చిపోక నువ్వు నా గుమ్మం తొక్కావు, అంతే! ఈమాట తెలుస్తే నిన్నుకూడా

ఈ పూళ్ళో గౌరవించరు. నీ ఈ సానుభూతిచాలు. మళ్ళీ ఎవరూ చూడకుండా వెళ్ళు. లేకపోతే ఇక్కడ తలెత్తుకు తిరగలేవు.' ఈ మాటలు అవంతటవే బయల్పడలి నట్టయింది. గొంతుమాత్రం తియ్యగా, మార్దవంగా వుంది, కళ్ళుకొంచెం చెమ్మగిల్లాయి.

'అవును. మీరు నన్ను హెచ్చరించక్కర్లేదు. ఆ మాటలన్నీ వినే, నిజం తెలుసుకుందామని నేను మీ దగ్గరికి వచ్చాను. మిగతా వాళ్ళతో నాకు సంబంధంలేదు' అన్నాను.

ఆవిడ నిట్టూర్చింది. కొంతసేపు ఏమీ మాట్లాడలేదు. నేను మానంగానే కూచున్నాను. తర్వాత చెప్పసాగింది.

'వాళ్ళ ఉద్దేశంలో నేను కులటను. కాని, నా యదార్థ గాధ మీకు చెబుతాను. నిజాన్ని నువ్వైనా అర్థం చేసుకోగలిగితే నా కదేచాలు. నిజంగా నేను వాళ్లను కున్నంత ద్రోహ చింతగలదాన్నీ, ఆత్మ వంచకురాల్సీ అయితే ఏరోజో ఆత్మ హత్య చేసుకుని వుండును. మీ మామయ్య పోయినాక ఈ పదేళ్ళూ ఇలా నిర్జీవిగా బతక్కపోదును.

ఎవళ్ళభర్తని వాళ్ళు ప్రేమించడం తప్పా? భర్తప్రేమ కోసం భార్య త్యాగంచెయ్యడం, ఆయనికి అనుకూలంగా నడుచుకుని ఆయన ప్రేమని పొందడం నేరమా? అదే నేను చేసిన తప్పు. దాన్నే అర్థంచేసుకోక, చేసుకునే శక్తిలేక, నన్ను దులిపి పోసి, తృప్తి చెందుతున్నారీ పెద్ద మనుషులూ, నీతి పరులూ.

నీకు తెలుసో లేదో గాని, నేను కాపరానికి వచ్చిన రెండేళ్ల నరకూ మీ మామయ్య మొహం ఎరుగనంటే నమ్ము.

నేను సనాతన కుటుంబం నుంచి వచ్చినమాట నిజమే. నేను పట్నవాసపు వాసనల్ని ఎరగను. ఈ పల్లెటూరి ఆడపిల్లలు, సంస్కార విహీనలు ఎట్లావుంటారో నువ్వు ఎరుగుదువు— భర్తల్ని ఆకర్షించడానికి లెక్కచెయ్యరు. ఎందుకు బ్రతుకు తున్నారో, జీవితాదర్శనం ఏమిటో తెలియక జంతువుల్లాగో, అడివి మనుషుల్లాగో, బతుకుతారు. నేనూ అప్పుడు అలాంటి తరగతికి చెందినదా న్నె, ఆరోజుల్లో సినిమాలు, ప్రతికలు, నవలలు ఇలాంటివి లేవు, నాగరికతని ప్రచారంచేయడానికి.

బయట ప్రపంచంలో సంబంధం వున్న మీమామయ్య అంతకంటే ఆకర్షణీయమైన స్త్రీలని, విషయాలని తెలుసుకున్న ఆయన, వేశ్యాలోలుడనడమే, నన్ను నిర్లక్ష్యంగా చూడడానికి కారణమని ఒకనాడు తెలుసుకో గలిగాను. భారమైన సంతోష రహితమైన, దుర్భరమైన రెండు సంవత్సరాల తర్వాత ఆలోచించి మనిషి జీవితంలో, అందులో, యవ్వనంలో రెండు సంవత్సరాలు ఎంత విలువైనవో! ఒకనాడు రాత్రి దాసీదాని సహాయంతో ఆ వేశ్యయింటికి మాకు వేషంతో వెళ్లాను. అదే నా జీవితాన్ని మార్చింది. కొన్నాళ్లయినా సంతోషకరంగా చేసింది. వాళ్ళు పురుషుల్ని ఎలా ఆకర్షించేదీ, ఆకర్షణకోసం ఎంత తాపత్రయపడేదీ అన్ని తెలుసుకున్నాను.

'మా నాన్న యిచ్చిన ఏభైరూపాయలుంటే రెండు తెల్లని సిక్కుచీరలు, టాయిలెట్ సామానులు, సెంట్రూ, తలనూ వెలు అన్నీ తెప్పించాను. ఒకనాడు భోజనానికివచ్చిన ఆయన నన్ను గుర్తించలేకపోయేట్లు అలంకరించుకున్నాను. నన్ను ఆ వేషంలో చూసిన ఆయన మళ్లీ పదేళ్ల వరకూ నా

కొంగు విడవలేదు. పరస్మీముఖం చూడలేదు. అదీ నేను చేసిన దోహం!

‘అవొచ్చు. ఆయన సంతోషంకోసం, నా వేషాలకోసం, ఆయన్ని ఆకర్షించడంకోసం, నేను ఆయన ఆస్థినంతని ఖర్చు చేయ్యవలసి రావడం నిజమే. అందుకు ఆయన ఏమీ అనలేదు. నాకసలేలేదు. ‘బ్రతికినన్నాళ్ళు వెళ్లాజతకాలి. తేనినాటి సంగతి చూసుకుందాం అనేవారు ఆయన. నేనూ ఆయన్ని సమర్థించినదాన్నే. ఆయన సమ్మతిమీద ఆయన మిత్రులు మాయింటికి పేకాటలకీ చదరంగానికి వొస్తూండినమాట నిజమే! అంతమాత్రంచేత నేనుమానవతినికాననడం అన్యాయంకాదూ? అలా జరిగివుంటే నేను నన్ను ద్రోహం చేసుకున్నట్టు నాకంటే ఎక్కువగా ప్రేమించుకున్న నాభర్తని ద్రోహంచేసినట్టు - ఈ భూమి, సూర్య చంద్రుల సాక్షిగా. ముగించి పెద్దగా నిట్టూర్చింది.

‘ఈ పరివర్తన మీలో కలిగిన రోజుల్లోనే వచ్చేవాడి ననుకుంటాను నేను. ఒకరోజున మా అమ్మ భయపెట్టింది కూడా’ అన్నాను. ఆవిడ ‘అవునని’ తలూపింది.

“రాధత్తయ్య తక్కినవాళ్ళనుకున్నట్టులేదు. ‘పతి వ్రత’ అనుకున్నాను, వెళ్ళడానికి లేస్తూ.